

## It-Toponomastika t'Ghawdex:

# Id-Dwejra u l-inhawi ta' madwarha

Alex Camilleri

Wara li fl-ahhar żewġ hargiet ta' "L-*Imnara*" tajna titwila l-ewwel lejn il-gżira ta' Kemmuna u mbagħad lejn it-tarf ta' Malta (sewwasew L-Aħrax tal-Mellieħa), issa jmiss lil Ghawdex. Se nkunu qed nithaddtu dwar id-Dwejra. Din il-biċċa mill-kosta Ghawdxija ssahhar kemm lill-Maltin kif ukoll lit-turisti, u tabilhaqq ġiet ukoll proposta ufficijament bħala wirt dinji (teknikament imsejha "Candidate UNESCO World Heritage Site") minhabba s-sbuħija naturali u l-importanza ġeoloġika u ambjentali tagħha. F'dan l-artiklu se nitfgħu harsitna lejn xtut mill-isbaħ minfudin minn għerien kbar, lejn sisien għoljin li jdawruhomm kemm mit-tramuntana kif ukoll min-nofsinar, lejn il-widien fondi li jferrgħu għal go l-inhawi, u lejn forum ta' l-art tassew partikolari. Bħalma se naraw, Id-Dwejra hija wkoll waħda mill-ogħna rkejjien fejn tidhol it-toponomastika. Ma jonqsux lanqas xi kelmtajn antiki li tista' tgħid għadhom hajjin biss fl-ismijiet qodma tal-post, u hemm saħansitra xi żewġ leġġendi ċkejknin ukoll.

### It-Tieqa u ż-Żirka

Tista' tgħid li kull min iżur id-Dwejra jibda l-mawra tiegħu mill-parkeġġ tal-karozzi li hemm taħt il-kappella pjuttost ġdida ta' Sant'Anna. Minn hawn minnufih tintlemaħ waħda mill-aktar veduti famużi t'Ghawdex: **It-Tieqa**, imsejha wkoll **It-Tieqa tad-Dwejra** biex tingħaraf minn oħra bħalha (It-Tieqa ta' Wied il-Mielah) li tinsab fil-limiti ta' l-Għarb. Dawn iż-żewġ "twieqi" (għoljin xi tmien sulari l-waħda) huma l-akbar arkati naturali f'Ghawdex, u fil-bqija tal-Gzejjer Maltin tiżboqhom biss il-

Hnejja li hemm hdejn Wied iż-Żurrieq. Mhux ta' b'xejn li r-ritratti sbieħ tat-Tieqa tad-Dwejra spiss narawhom għall-bejgħ bħala kartolini, għalkemm ta' min ighid ukoll li t-Tieqa l-oħra ta' Wied il-Mielah illum isservi bħala bokka tad-dranagġ, frott ta' proġett tas-sittinijiet li rnexxielu jhassar wiehed mill-isbaħ pajsagġi ta' pajjizna! Jekk tqabbel ir-ritratti li tteħdu matul l-ahhar tletin sena tintebaħ li fis-snin sebgħin It-Tieqa tad-Dwejra tidher soda u tixbaħ lil bieb bil-blata ċatta, filwaqt li wara t-tmeninijiet hadet għamla ta' hnejja bis-saqaf għat-tond u bi ġnub irraq. Dan minhabba li t-Tieqa tad-Dwejra qed tiġġarraf biċċa biċċa. Tassew hasra, iżda huwa fatt magħruf li dawn l-iskulturi naturali għandhom għomor li xi darba jintemm ukoll, peress li l-mekkanizmu naturali li johloqhom fl-ahhar mill-ahhar jispiċċa biex jeqridhom hu stess. It-Tieqa rat il-bidu tagħha meta l-qilla tal-baħar miftuħ bdiet tghawwar għar kbir ġol-blat żonqri, u billi sabet ras irqiq (**L-Ixprun**, spiss indikat hażin fil-mapep bħala "Dwejra Point") nifdet minn naħa għall-oħra. Il-mewġ kompli jiekol il-blat u b'hekk it-toqba li fformat baqgħet dejjem tikber sa ma saret kif nafuha llum. Iżda mbagħad maż-żmien is-saqaf beda jċedi wkoll, meghjun mhux f'it mill-mewġ qawwi tal-majjstral li hawnhekk jaf ikun tal-waħx. Xi ritratti juru l-Ixprun nofsu mgħaddas taħt mewġ m'ogħla tliet sulari li jsawtu minn kull naħa...x'ma titheżżixx it-Tieqa! Aktarx li meta s-saqaf tat-Tieqa jaqa' għal kollox, it-tarf ta' l-Ixprun jisfa' maqtuġ bħala skoll irqiq u għoli mifrud mill-art.

Ma jistax jonqos li t-Tieqa tislef ukoll isimha lill-inhawi ta' madwarha. Fuq il-blat għoli ta' warajha (**Fuq it-Tieqa**) tikber is-sempreviva (*Helichrysum melitense*), xitla salvaġġa li tinsab biss fil-punent t'Ghawdex madwar id-Dwejra. Hawn ukoll jidhru xi kalati (*cart ruts*) antiki, kif ukoll **Il-Borġ tas-Salvatur** li huwa l-fdal ta' kappella medjevali li ilha sekli shah imġarrfa. Llum, għajr xi haġar kbir fil-post, għad baqa' biss l-isem, filwaqt li l-inkwatu titulari tal-kappella jingħad li qiegħed fil-knisja ta' l-Għarb. Minn Fuq it-Tieqa hemm veduta li saħħrek iżda li ma tghoddx għal

min jibza' mill-gholi, għax din l-art għolja b'sisien weqfin fuq iż-żewġ ġnub qisha xoffa dejqa li tiffred il-hofra fonda ta' **Il-Qawra** mill-baħar miftuħ lejn il-majjstral. Aktar ma nitbiegħdu mit-Tieqa, aktar ikomplu joghlew is-sisien, u l-inhawi jibdlu isimhom għal **Fuq il-Qawra**. Minn hawn 'il quddiem inkunu hriġna 'l barra mid-Dwejra u qrobna lejn **Ta' Slima**; din il-parti tal-kosta narawha aktar 'il quddiem u għaldaqstant nerġgħu mmorru lejn It-Tieqa.

Insibu wkoll **Taħt it-Tieqa**, fejn il-blat għoli jinżel hesrem għal fuq dahla żghira ta' baħar fl-irdoss tat-Tieqa. Mhix xi dahla kennija wisq, iżda jidher li l-għamla tagħha kienet biżżejjed biex iddubbatilha laqamha: **Il-Ghejbija**. Din il-kelma qatt ma nżertajtha band'oħra, iżda aktarx tfigħer post fejn xi haġa miexja (ngħidu aħna, dgħajsa) qisha tinheba wara harriega blat u għaldaqstant ma tibqax tidher minn kullimkiegħ. Is-sajjed xiħ li semmihili fl-1999 kien qed iħoss l-ittra "għ" (il-ġejbija), kif dari kienu jtkellmu fid-djalett ta' l-Għarb. Din kienet l-unika darba li smajt dan id-djalett, filwaqt li fi tfulitu missieri (li huwa mill-Għarb) jiftakar in-nies tarrahal iħossuha sew l-"għ": Il-ġarb, l-im-ġažqa, eċċ. Il-ġenb l-iehor tad-dahla, sewwasew faċċata t-Tieqa, huwa magħmul minn għonq irqiq ta' blat baxx mal-baħar (**lx-Xriek**). Dan jinżel għal xejn għal xejn sa ma jgħib taħt wiċċ il-baħar, mnejn imbagħad tiffaċċa sikka twila (**L-Iskuljetti**) li tibqa' hierġa 'l barra lejn il-punent bi dritt l-Ixprun. Biswit is-sikka, il-baħar jiffonda f'daqqa billi l-ġenb tas-sikka mhux għajr sies taħt wiċċ l-ilma, u l-baħar baxx u jlahhaq ta' fuq is-sikka huwa l-quċċata tiegħu.

Imkennija wara x-Xriek u l-Iskuljetti hemm bħal għadira ta' baħar tassew baxx, magħrufa bħala **Iż-Żirka**. Skond id-dizzjunarju, it-tifsira ta' dil-kelma għandha x'taqsam mas-seduzzjoni, iżda hawnhekk forsi tidher imġebbdha wisq. Fil-fatt, l-aktar spjegazzjoni loġika li sibt hija li l-isem tal-post huwa forma djalettali ta' "żerqa", aktarx minhabba l-lewn ċar tal-baħar, u fid-dizzjunarju t'Aquilina l-isem tarah miktub bħala "Iż-Żerqa". Jekk dan huwa tabilhaqq korrett, allura ta'

min ifakkar li fGhawdex il-pronunċja ta' l-ittra "q" bhala "ka" l-aktar li tiltaqa' magħha huwa fix-Xewkija u fix-xlokk tar-Rabat madwar Ghajn Qatet (jiġifieri ferm 'il bogħod mid-Dwejra). Għaldaqstant f'dan it-toponimu hija haġa pjuttost kurjuża. L-"gh" li tinħass (ġ) fl-Għarb, l-"h" li tinħass (ħ) fir-rahhal tal-Mellieha f'Malta, u l-"q" li tinħass bhala "k" (ق) fix-Xewkija jingħad li huma lkoll fdal ta' l-istess ilsien Malti kif kien mitkellem fl-imghoddi meta kien jixbah aktar lill-Għarbi. U allura, l-isem "Iż-Żirka" aktarx ilu jintuża minn qabel ma l-"ka" sparixxiet mill-Għarb u l-inhawwi tiegħu. Hemm ukoll **Il-Wied taż-Żirka**, li jidher bhala wied żgħir li jinżel mill-parkeġġ tal-karozzi saż-Żirka nnifisha; il-għub tiegħu maqtugħin minn taħt u l-kwantità ta' tixxien kbar li għodhom isodduh jindikaw li sata' fforma bhala għar kbir fil-baħar li mbagħad sfrondalu s-saqaf. Jidher li t-titlu kummerċjali "Azure Window", isem ivvintat li illum naraw fil-fuljetti turistiċi u fit-tabelli tat-toroq minflok l-isem propju "It-Tieqa", beda bhala traduzzjoni ta' l-isem "Iż-Żirka".

Fiz-Żirka, sewwasew biswit ix-Xriek, hemm ukoll toqba fonda (**Il-Hofra tal-Bidwin**), li hija fost l-aktar imkejjen imfittxija mill-buġhaddasa. Tinfed 'il barra lejn Il-Għejbija minn go hnejja ohra mdaqqa taħt il-baħar, tant li x-Xriek mhux għajr is-saqaf tal-hnejja, filwaqt li fuq in-naħa ta' għewwa tagħha għandha għar kemmxejn kbir u wiesja' li wkoll jinsab mgħaddas għal kollox. Fi tfuliti niftakar lil nannti tirrakkontali l-leġġenda ta' tliet bdiewa (jew "bidwin") li, wiehed wara l-iehor, ittaww għodsu bin-nifs għal goħ-hofra u qatt ma dehru aktar; l-isem donnu tnissel minn dil-ġrajja. Minhabba nuqqas ta' għarfien u apprezzament tal-kultura lokali, l-isem propju tal-post bil-mod il-mod qed jintesa u minflok qed jidhol dejjem aktar l-isem artifiċjali "Blue Hole"— hlieqa ta' żminijiet reċenti li suppost tagħti toġhma eżotika lill-fuljetti turistiċi. Hasra!

### Il-Qawra

Fil-vidin, iżda max-xaqliba l-gewwenija tal-parkeġġ, trejqa dejqa tniżżlek 'l isfel lejn **Il-Qawra**, hofra kbira u tonda mdawra b'sisien

għoljin li mad-daqqa t'għajn tixbah lil xi kratèr. Fil-fatt, dan l-iskerz tan-natura thaffer mill-ilma helu bhala għar daqsieħ taħt l-art li mbagħad sfrondalu s-saqaf; għalhekk għandu għamla qisha borma kbira. Huwa, tista' tghid, l-istess proċess bħal dak li naqax Il-Maqluba (qrib il-Qrendi f'Malta), iżda fil-Qawra il-hofra hija saħansitra akbar, wisq eqdem, u qrib il-baħar. Maż-żmien, il-mewġ nifed minn gos-sies li jkenninha mill-baħar miftuħ u għarraġ l-aktar parti baxxa tagħha biex ifforma għadira ta' baħar kemmxejn baxx (reklammat għat-turisti bhala "inland sea"). Din l-għadira hija magħquda mal-kumplament tal-Mediterran permezz ta' mina naturali li tissejjah **L-Għar tal-Qawra, L-Għar tad-Dwejra**, jew **It-Toqba tal-Qawra**. Dan l-iżbokk huwa kbir biżżejjed biex minnu jgħaddu dgħajjes żgħar, li jużaw Il-Qawra bhala kenn naturali. Anke meta x-xtut mikxufa tad-Dwejra jkun milqutin mill-mewġ, fil-Qawra jkun hemm bnazzi żejt. Il-maltemp jahkimha biss f'xi majjistralata tajba, meta l-halel jiġu eżatt faċċata ta' L-Għar tal-Qawra u għaldaqstant jibqgħu deħlin dritt għal go fiha. Kultant, dan ġieli jwassal biex joghla mhux ftit il-livell ta' l-ilma, li jinqabad għewwa għax ma jkunx jista' johroġ kontra l-mewġ dejjem ġej. Il-kmamar qodma tas-sajjeda li hemm max-xatt ċaġhqi tal-Qawra mhix l-ewwel darba li sfaw nofshom mgħarrqin taħt l-ilma. Fl-aħħar tletin sena, mal-ftit kmamar qodma mibnijin bl-istess ġebela tal-post u fi stil tradizzjonali, żdied hafna bini ikrah u partijiet miċ-ċaġhqi nksew bil-konkos, u b'hekk bdiet titnaqqar is-sbuhija unika tal-lokal. Ftit passi 'l bogħod mill-għar li semmejna, go l-istess għadira tal-Qawra, hemm għar iehor ċkejken (**L-Għar tan-Nisa**) li ma jnifid mal-baħar miftuħ; ġieli jkun mimli b'gambli rqaq li malajr tinduna bihom għax tghidx kemm joqorsu!



### Ix-xtut tal-punent

Jekk terġa' lura lejn iż-Żirka, iżda did-darba tkompli miexi max-xatt lejn in-nofsinar, tiltaqa' ma' medda mdaqqa ta' salini tal-melħ, magħrufa bhala **Il-Mellieha** jew **Ta' Ġanan**. Ftit 'il bogħod hemm ukoll xi barrieri baxxi, illum mitluqa, mnejn tqatta' l-blat samm biex

inbnew il-kmamar qodma tad-dgħajjes fid-Dwejra stess (fil-Qawra u fil-Port). Il-ġebel tagħhom jintgħaraf mill-ewwel mid-dehra ramlija tiegħu u mill-fossili kbar ta' rizzi ċatti (*Scutella subrotunda*) li jżewquh.

Fit-tarf tal-Mellieha hemm **Il-Blajta** (ponta mahruġa 'l barra li thares lejn l-Iskuljetti) u qribha jinsabu **Il-Harxa** (blata ċatta qisha mejda), **Il-Halq tal-Blajta** (xaqq żgħir fil-blat mal-baħar) u **Maqghad Raġel**. (xkaffa ċatta ma' xifer il-baħar). Ix-xatt ta' madwar il-Blajta huwa mftitx ferm mis-sajjeda tal-qasba. Mohbi frokna ftit aktar 'l hinn, hemm **L-Għar ta' Ġanan** jew **L-Għar ta' Maqghad Raġel**, fejn ir-raxx tal-baħar joghla minn go toqba fis-saqaf meta jkun il-maltemp. U mbagħad imiss harrieġa ohra żgħira (**Is-Sider**) u, ftit 'il bogħod minnha, **Il-Kamra tal-Melħ** (kmajra qadima marbuta ma' l-użu tal-mellieha li semmejna, li wkoll jidher li nbriet mill-istess ġebel tad-Dwejra).

Bi dritt L-Għar ta' Ġanan u Is-Sider, jinsab skoll imdaqqa, għoli madwar sular minn wiċċ il-baħar. Għandu l-għub weqfin u maqtugħin minn taħt, hekk li l-parti l-għolja tisporġi 'l barra. Isibuh bhala **Il-Gebela tal-Melħ**, inkella **Il-Blata tal-Melħ, L-Iskoll tal-Melħ** jew **Il-Mejda**. Minhabba li jintlaħaq sew mir-raxx tal-baħar, il-quċċata ċatta tiegħu għandha blat mill-ehrex, miżgħud b'hofoz żgħar (bejn ponot jaqtgħu qishom skieken) fejn jingabar il-melħ wara li jinxfu l-agħdajjar ta' ilma baħar li jsibu ruħhom hemm fuq. M'hemmx dubju li dan wassal għall-ewwel tliet ismijiet, filwaqt li l-isem "Il-Mejda" huwa dovut għall-għamla ta' l-iskoll. Il-fliegu dejjaq li jifirdu mix-xatt huwa l-fdal ta' hnejja naturali (bħat-Tieqa, imma iżgħar) li qabel ma ċediet kienet tghaqqdu mas-Sider. Ftit metri 'l bogħod hemm skoll iehor iċken u baxx mal-baħar; huwa t-tarf spuntat ta' sikka bi dritt Il-Kamra tal-Melħ u wkoll għandu aktar minn laqam wiehed: **Il-Ġebela iż-Żgħira, L-Iskoll iż-Żgħir** jew **Is-Siġġu**. Jidher li l-aħħar isem hadu mill-pożizzjoni tiegħu, prattikament taħt l-iskoll ta' maġenbu, u żgur mhux għax il-blat salvaġġ tiegħu tajjeb biex tpoġġi fuqu!



Minn hawn 'il quddiem, ix-xatt jiehu bixra ta' żurzieqa li mill-baħar toghla lejn *Iċ-Ċnus*, fejn jispikka *It-Torri tad-Dwejra* (jew sempliċement *It-Torri*). Dan kien inbena mill-Università fis-Seklu XVII, matul il-hakma tal-Gran Mastru Lascaris, sabiex titjeb l-ghassa kontra l-furbani. Matul din il-parti tal-plajja niltaqghu ma' għadd ta' posti tas-sajjeda: *L-Għawejna*, *Il-Barrieria*, *Il-Halq*, *Il-Hofra*, *Ta' l-Ilsna* u *L-Irdum*. Il-kelma "għawejna" hija diminuttiv ta' "għajn", u tabilhaqq hawn naraw il-blat sewdieni bil-ħażiż u dejjem imxarrab matul ix-xitwa bħal donnu hemm xi nixxiegha żghira. Il-posta l-oħra Ta' l-Ilsna ħadet isimha mis-snien ta' klieb il-baħar li jinsabu bhala fossili ġol-blat u li n-nies issejthom "ilsna ta' San Pawl". Jekk inħarsu madwarna, naraw li l-plajja nnifisha ssegwi nofs ċirku li jibda mis-sikka tal-Ġebbla ż-Żghira (lejn it-tramuntana) u jintemm f'ponta tawwalija u dejqa lejn in-nofsinar. *Ir-Ras tad-Dwejra* (jew *Ir-Ras*) hija din, u mhux it-tarf tat-Tieqa kif juru xi mapep; l-idjaq parti tagħha tissejjah *Id-Dejjaq tar-Ras*. Warajha tispikka *Il-Ġebbla tal-Ġeneral*.

Hemm ukoll *L-Iskoll tad-Dwejra*, imsejjah ukoll *L-Iskoll il-Kbir*, *Il-Baqra*, *L-Iskoll*, jew (isem aktar reċenti) *Il-Kukkudrill*. Din il-blata baxxa hija maqtugħa 'l barra ħafna mix-xatt u l-baħar miftuħ għal kollox madwarha huwa popolari fost il-bughaddasa, għalkemm tista' tgħid jintlaħaq biss b'dgħajsa. Il-fetha wiesgħa fil-baħar bejn l-Iskoll tad-Dwejra u l-Ġebbla ż-Żghira ukoll għandha isimha: *Bejn il-Ġebliet*. Jekk thares mill-ġholi, tintebah li l-Iskoll tad-Dwejra u l-Ġebbla ż-Żghira fil-fatt kienu jkomplu mal-plajja mdawra ta' taħt it-Torri u li flimkien kienu jiffurmaw ix-xifer ta' ċirku kbir bil-qiegh tiegħu mgħaddas taħt l-ilma. Iċ-ċirku m'hu xejn inqas minn ħofra oħra kbira li tixbah lill-Qawra kemm fit-tiswir tagħha kif ukoll fid-daqs, ħlief li tinsab taħt il-livell tal-baħar bejn l-Iskoll tad-Dwejra u l-art. Il-baħar ta' ġo fih jissejjah *Il-Qasir*, għax il-qiegh huwa inqas fond mill-ibhra ta' madwar, iżda xorta waħda bilkemm temmen li dan ix-xatt maħkum mill-mewġ kien

is-saqaf sfrundat ta' għar li naqqxu l-ilma ġieri!

### *Il-Port u l-Ġebbla tal-Ġeneral*

Malli taqbeż ir-Ras tad-Dwejra, tiffaċċa waħda mill-isbah irkejjen tal-ġzira Għawdxija: *Il-Port*, jew kif ġieli jissemma fxi kitbiet qodma, *Il-Qala tad-Dwejra*. Din id-dahla kbira u tonda bi ġnub tabilhaqq għoljin ukoll għandha għamla ta' borma fonda, u bħalma tista' tobsor, l-istorja ġeoloġika tagħha tixbah ħafna lil tal-Qawra u 'l tal-Qasir. Bhala xenarju, hija saħansitra l-isbah minnhom ilkoll, kemm minħabba li s-sisien jidhru oghla ma-dawra kollha kif ukoll għax l-ambjent bilkemm huwa mittiefes mill-id qerrieda tal-bniedem. Hawnhekk ma tarax karozzi, u ssaltan il-ħemda. L-istess bħall-Qawra u l-Qasir, il-ħofra li dari kienet taħt l-art inzerat qrib il-baħar u maż-żmien il-baħar faqagħilha l-ġenb (f'dal-każ minn żewġ bnadi man-naħa tal-punent), u mlieha bil-ilma. Il-fethiet kbar li minnhom nifed il-mewġ imbagħad waqagħlhom is-saqaf (l-istess bħalma qed jġri lit-Tieqa bħalissa) u l-blat għoli li kien hemm bejniethom thalla waħdu fin-nofs bhala skoll m'oghla sittax-il sular, imdawwar bil-baħar. Dan nafuh bhala *Il-Ġebbla tal-Ġeneral*, isem li fxi kitbiet jidher mibdul f'*Haġret il-Ġeneral* jew *Ras il-Ġeneral*. Jista' jkun li l-isem "Ras il-Ġeneral" fil-fatt jirreferi għall-quċċata ta' l-iskoll jew inkella għal xi waħda mit-tliet ponot li dan l-iskoll jagħti għal fuq il-baħar, aktar milli għall-iskoll shiħ.

Il-Ġebbla tal-Ġeneral hija aktarx l-aktar parti famuża tad-Dwejra, tant li narawha tissemma f'ħafna kitbiet li uħud minnhom jehduna lura lejn Żmien il-Kavallieri. L-istorja tal-Ġebbla tal-Ġeneral hija marbuta ma' xitla rari, l-għerq sinjur jew għerq il-ġeneral (*Cynomorium coccineum*), li tikber fuqha. Skond id-drawwiet ta' dawk iż-żmenijiet, dan l-"għerq" kienu jaħsbu li kellu valur mediċinali kważi maġiku, u kien preġjat l-aktar bhala duwa għal kull xorta ta' mard li kellu x'jaqsam mad-demmi jew mal-fertilità. Illum nafu li dawn l-ideat f'it li xejn għandhom valur xjentifiku, u jekk toqgħod tqis, mħumiex għajr superstizzjonijiet ibbażati fuq tixbiħ imġebbed.

Nghidu aħna, ġaladarba johroġ sugu ħamrani meta tagħsar ix-xitla, allura jfejjaq id-demmi.....u l-immaġinazzjoni dwar il-forma tawwalija tax-xitla ma naqsitx lanqas! Imma dak iż-żmien, l-awtoritajiet tant kienu jqisuh bhala ħaġa ta' valur li l-post kien mgħasses sew u min kien jinqabad jaqta' minnu jew jixxabat mal-Ġebbla tal-Ġeneral kien jissogra piena ta' qdif forzat fuq ix-xwieni ta' l-Ordni. Aktarx li l-isem tal-post ifakkar ir-rabta mal-ġeneral tax-xwieni, u did-darba anke l-ismijiet li jidhru f'kitbiet barranin ("*Fungus Rock*", "*Scoglio del Fungo*", eċċ) għandhom xi bażi storika għax tniisslu mit-twemmin żbaljat li din ix-xitla stramba hija tip ta' faqqiegh. U, bħas-soltu, fil-mapep u t-tabelli Maltin aktar naraw l-isem barrani minn dak bil-Malti! Dettall iehor interessanti marbut ma' l-istess ġrajja, li tant kien jolqot lill-pitturi ta' l-imghoddi, kien pont tal-habel li dari kien jgħaqqad it-tarf tat-tramuntana ta' l-iskoll mar-Ras tad-Dwejra. Il-pont ilu li spicċa, iżda kemm fuq Ir-Ras kif ukoll fuq il-blat għoli tal-Ġebbla tal-Ġeneral għadhom jidhru l-ħofor maqtughin fil-blat fejn kien imqabbad il-pont. Fil-ġholi, fuq ix-xaqliba l-ġewwenija tal-Ġebbla tal-Ġeneral għad hemm ukoll taraġ u għar żgħir li kien inqata' fil-blat bhala kamra għall-kenn mill-maltemp. Parigħhom hemm għar iehor f'it 'il bogħod mid-Dejjaq tar-Ras, li jghidulu *Ta' l-Għassa*.

Mal-ġenb tar-Ras tad-Dwejra hemm *Il-Misjad*, mejda ta' blat ċatt li tagħti għal fuq il-Port. Din il-kelma, li fid-dizzjunarju t'Aquilina tidher bhala "masjad" hi n-nom mimmat li jfisser "post mnejn tistad". Aktar 'il ġewwa, fl-aktar rokna kennija tal-Port, hemm skal għad-dgħajjes b'għadd żgħir ta' kmamar qodma maqtughin fil-blat biswitu; dawn jintlaħqu minn taraġ li jinżel mas-sies minn hdejn it-torri. Il-ġebel imdaqas ta' l-ilqugh li jkennu l-iskal mill-punent u l-lbiċ jidher li nqata' mid-Dwejra stess. Jekk inkomplu nduru mal-Port, naslu hdejn iż-żewġ bokok ta' *Għar il-Bumarini*, għar kbir fil-baħar illi kieku kellna narawh fuq pjanta, qisu l-ittra "H". Dan l-għar joqtor l-ilma helu mis-saqaf tiegħu u jidher li huwa magħmul minn żewġ għerien

tal-baħar minfudin minn għar dejjaq li tħaffer mill-ilma ġieri u li ġie qisu traversa bejniethom. L-isem ta' l-għar huwa kurjuż għax juri li hawn fl-imghoddi kien iġhix il-bumarin jew monka. Dan l-annimal rari li bl-Ingliż isibuh bħala "Mediterranean monk seal" u bit-Taljan bħala "bue marino" jew "foca monaca" (mnejn ha ż-żewġ ismijiet bil-Malti) illum tista' tgħid li minn pajjiżna nqered għal kollox. L-isem ta' dan l-għar naraw oħrajn bħalu hdejn Hondoq ir-Rummien f'Għawdex stess (Ta' Bumbarin) u f'bosta gżejjer Mediterranji oħra (nghiđu ahna, Grotta dei Bovi Marini f'Lampedusa, Cala del Bue Marino f'Pantelleria, Grotta del Bue Marino f'Favignana, Grotta del Bue Marino f'Filicudi, u Le Grotte del Bue Marino hdejn Cala Gonone f'Sardegna). Jidher li illum għeb minn dawn l-imkejjen kollha.

Bejn iż-żewġ bokok ta' Għar il-Bumarini hemm bħal kanal wieqaf misluh fil-blat li jinżel mill-quċċata tas-sies sal-baħar. Hawnhekk fix-xitwa jinżel l-ilma tal-**Wied tal-Port**, kif spjegat aktar 'il quddiem. F'rokna fil-qrib, hemm **Il-Menqa ta' Kurrat**, daħla ċkejna fil-baħar b'għar żgħir fuq ġewwa; ma nafx jekk l-isem għandux x'jaqsam max-xitla tal-kurrat jew inkella ma' l-isem Kurrat (Corrado). Minn hawnhekk, il-blat joghla saħansitra aktar u jsibuh bħala **Is-Sisien**. X'imkien fil-blat għoli ta' l-inħawi hemm ukoll **L-Għawejna** (mhix l-istess Għawejna ta' hdejn it-torri), li sajjied xih kien indikahieli bħala għar żgħir bil-ħamiem. Fl-aħħarnett, hemm is-salini naturali li kienu jsejnhulhom **Il-Mellieħa ta' Harrux**, fejn il-melħ kien jingabar fil-hofor naturali ta' wiċċ il-blat. Dawn qegħdin fuq harriega baxxa u ċatta taħt is-sies (**Il-Mejda ta' Harrux**) li tintlaħaq biss mill-baħar. It-tarf ta' din il-harriega, jew aħjar **Il-Ponta ta' Harrux**, iħares lejn il-Ġebela tal-Ġeneral u jagħlaq il-Port min-naħa tal-lbiċ. Minn hawn 'il quddiem jerga' jittfaċċa l-baħar miftuh. L-isem **Ta' Harrux** narawh ukoll fl-artijiet fil-gholi sew li jiddominaw il-Port min-naħa tan-nofsinar u li minnhom saħansitra l-Ġebela tal-Ġeneral tidher ċkejna taħtek.

### **Is-sisien lejn in-nofsinar tad-Dwejra...**

Wara l-Ponta ta' Harrux, jibda **Il-Ġebel tax-Xurbabb**, ħajt ta' blat tassew għoli li jaqta' dritt ċomb għal ġol-baħar bħallikieku maqtugh b'sikkina. Hawnhekk, il-kelma "ġebel" hija fis-singular u tisser muntanja jew art għolja. F'Għawdex tintuża l-aktar għal meded twal ta' sisien għoljin mal-baħar (nghiđu ahna, Ġebel ta' Ċenċ u Ġebel ta' Sannat), u anke f'Malta l-vjaġġ bil-baħar minn taħt Had-Dingli iġhidulu "Mal-Ġebel".

L-ewwel sies maħruġ 'il barra ftit 'l hinn mill-Ponta ta' Harrux isibuh bħala **Ta' l-Artal** jew **Il-Ġebela ta' l-Artal**, u skond xi kittieba l-għerq sinjur jikber hawnhekk ukoll. Imbagħad imiss lil **Ta' Pawla**, posta oħra tas-sajd, u b'kumbinazzjoni (jew le?), ir-raba' ftit aktar 'il fuq iġhidulu **Ta' San Pawl**. Wara din il-posta, għandna **lx-Xurbabb**, fejn is-sies jidhol ftit lura u hemm għar fil-baħar; fuq din id-daħla hemm ukoll għar ieħor żgħir fil-gholi li tidhol għalih billi tinżel minn toqba fl-art. Fuq lx-Xurbabb u Ta' Pawla, hemm ukoll għolja tawwalija li xifirha jsegwi l-Ġebel tax-Xurbabb bħal tarġa oħra li tiffred tarf is-sies mill-art li tħares għal fuqu. Din iġhidulha **Il-Qortin**, u tiġbor fiha l-artijiet **Ta' Bukkun** u dawk Ta' San Pawl li diġà semmejna. Fit-tarf tal-Qortin, titfaċċa hotba żgħira saħansitra aktar fil-gholi (**It-Turretta**) li tisporgi 'l barra direttament għal fuq ix-xifer tal-Ġebel tax-Xurbabb. Din isimha magħha, għax dari aktarx li kien hawn xi torri qadim li illum jinsab imġarraf ħal kollox għajr għal xi erba' ġebliet tal-pedamenti u bir imsaqqaf bil-hnejjiet li qabel kien taħt il-binja tat-torri. Bejn it-Turretta u s-sies ta' taħtha kulma hemm xkaffa blat (**Id-Dejjaq**) ta' madwar pied u nofs wisa' mnejn tista' timxi max-xifer, iżda Allahares tieħu pass falz għax għandek garanzija li tkejjel l-oghla sies tal-Gżejjer Maltin, madwar hamsin sular minn wiċċ il-baħar!

Il-Ġebel tax-Xurbabb iwassal sa **Kap Bumbarda**, inkella **Ras il-Wardija**, **Il-Pinnur tal-Wardija** jew **Il-Kap**. Flimkien ma' Kap San Mitri, Ras in-Newwiela u Ras il-Qala, dan huwa wieħed mill-irjus (jew kapijiet)

ewlenin f'Għawdex, u fuq mappa jidher qisu l-geddum tal-ġzira. L-isem "wardija" huwa taħsira tal-kelma Taljana "guardia" u niltaqghu miegħu f'ħafna postijiet oħra f'Malta u Għawdex (u saħansitra f'Kemmuna) li lkoll qegħdin fil-gholi u għalhekk kienu jintużaw għall-ghassa. U jsejhulu "pinnur" kemm għall-forma tal-ponta dejqa tiegħu kif ukoll minħabba li espost ħafna għall-irjeh. Qrib it-tarf hemm ukoll il-fdalijiet ta' santwarju Puniku importanti, fosthom għar u żewġ ġwiebi mdaqqsin (ilkoll maqtughin fil-blat) u xi hitan mikulin. F'Kap Bumbarda, il-kosta tikser f'daqqa u jibda sies kbir ieħor, **Ġebel Ben Ġorġ**, li jwassal sax-Xlendi. Minn hawn 'il quddiem, id-Dwejra ma tidhirx aktar.

### **...u dawk tat-tramuntana**

Id-Dwejra hija l-unika art baxxa fil-punent f'Għawdex, u s-sisien li jmissuha mit-tramuntana (jiġifieri minn wara t-Tieqa u l-Qawra) ma tantx jagħmlu għajb lill-oħrajn tan-nofsinar li għadna kemm rajna. L-eqreb partijiet tagħhom huma popolari wisq għall-mawriet bid-dghajsa. Malli thalli t-Tieqa, l-ewwel ma tara huwa **Għar ix-Xih**, għar kbir iżda mhux fond wisq, imbagħad hemm harriega li jgħidulha **Il-Wiċċ** minħabba l-fattizzi li tnaqqxu fil-blat mill-elementi. Warajhom jiġu tliet għerien kbar: L-Għar tal-Qawra (li diġà għadna xi haġ dwaru), **L-Għar in-Niexef** u **L-Għar tal-Barba**. Ta' min iġhid li L-Għar in-Niexef m'huwa niexef xejn għax qieghed fil-baħar, iżda ha ismu minn xkaffa blat ġo fih li qegħda 'l fuq mill-ilma. U "barba" xi jkun? Dil-kelma illum qajla għadek tismagħha, imma missieri jiftakarha tintuża sabiex "ħu l-missier" minn "ħu l-omm": wieħed kien barba u l-ieħor ziju. Hjiel ieħor ta' dak il-Malti qadim li qed iġhib...

Is-sies ikompli jdur u joghla, u f'**Ta' Slima** jittfaċċa wkoll it-tieni stroff matul il-quċċata tas-sies ewlieni, bħal fil-każ tal-Qortin hdejn Kap Bumbarda. L-art għolja ta' fuq l-istroff tissejjaħ **Il-Wita**, u magħha jkomplu wkoll l-artijiet **Ta' Felici** u **Tal-Kaħla**. Minn hdejn Ta' Slima tispikka harriega b'mina naturali fil-baħar (**L-Għar ta' Tejtu**) li tinfidha minn naħa għall-oħra; madwarha

hemm sikka zghira (*Is-Sikka ta' Tejtu*) u anke s-sies innifsu isejhulu *Ta' Tejtu*. Minn hawn, il-kosta terġa' tilwi qisha qaws u hija maghrufa bhala *Il-Gebel ta' Rexieqa*. F'dan il-ġebel insibu *L-Ghar ta' Mannara* (ghar iehor imdaqqas fil-baħar) u *Halq Mannara* (xaqq kbir fil-faċċata tal-blat), it-tnejn li huma msemmijin għal kunjom qadim. Maġenbhom hemm *Id-Dkieken* (plural ta' "dikkiena"), aktarx imsemmi hekk għal xi xkafef ta' blat fl-irdum, u fit-tarf nett *Il-Ponta tal-Hawt* (jew *Tal-Hawt* biss) fejn il-ġebel idur kartabun u jibdel ismu għal *Gebel it-Tirxija*. Jekk mill-Ponta tal-Hawt inharsu lura lejn id-Dwejra, naraw li l-plajja donnha numru "3"— nofs tond mit-Tieqa sal-blat mahruġ 'il barra f'Ta' Tejtu, u nofs tond iehor matul Il-Gebel ta' Rexieqa— b'faċċati weqfin mad-dawra kollha. Xi esperti jostnu li hawnhekk għandna quddiemna l-fdal ta' żewġ ċrieki oħra ġganteski (wisq akbar u aktar fondi mill-Qawra, Il-Port u l-oħrajn bħalhom) magħqudin ma' xulxin, u li din il-ħofra b'għamla ta' numru "8" maż-żmien damdmuha l-forzi tan-natura sa ma hallew biss nofsha. Jekk għall-bidu din it-teorija forsi tidher xi ftit imġebbda, malajr naraw li sewwasew fil-kisra tal-Ponta tal-Hawt il-faċċata tas-sies tixbah lil ġenb ta' skutella u għandha s-saffi tal-blat mgħawġin; hawnhekk m'hemmx dubju li hija l-biċċa li baqa' minn għar sfrundat li safa mħanxar mill-proċessi ta' erożjoni matul eluf ta' snin. Dan id-dettall huwa spjegat fi ktieb interessanti fuq il-ġeoloġija ta' Malta li nħareġ ftit snin ilu. Ladarba meta ssawret din il-ħofra ma kinitx mal-baħar, Alla biss jaf sa fejn kienet twassal l-art f'dawk iż-żmenijiet! Tabilhaqq it-tiswir tad-Dwejra u l-inħawi tagħha huwa marbut minn rasu sa saqajh mal-qawwiet ta' l-għaġeb tan-natura, li tonqox, tkisser u tilgħab bil-blat żonqri bla ebda tbatija!

Malli ddur mal-Ponta tal-Hawt, issib *Il-Kullana* u *Iċ-Ċint* (żewġ posti tas-sajd) imbagħad jispikka *Għar Jahra* u l-blata kbira mal-bokka tiegħu. Mnejn tnissel l-isem stramb ta' dan l-ghar ma nafx: min ighidu li għax kultant jaqa' l-ġebel mis-saqaf, min ighid li għax is-sajjieda u l-barklori jidhlu fih biex jaqdu l-

htigijiet tagħhom, u min ighid li minhabba d-dehra tal-bokka ta' l-ghar minn fuq il-baħar..... insomma, kulhadd joħroġ verżjoni għalih u diffiċli tghid min qed iħarref u min għandu raġun. Li hu żgur hu li wara l-bokka kemmxejn dejqa hawn jistahba wiehed mill-akbar gherien tal-Gżejjer Maltin; għandu għoli (minn ġewwa) ta' hafna sulari u huwa twil ġmielu, tant li skond legġenda lokali huwa għar kważi bla tarf. Sakemm tasal sa ġewwa (bil-mixi, għax il-qiegh tiegħu qieghed ftit 'il fuq minn wiċċ l-ilma) thossok tassew ċkejken ġo zaqq l-art!

Fil-qrib tinsab *It-Tirxa*, jew *Is-Sikka tat-Tirxa*, fejn il-baħar huwa baxx minhabba blata li toħroġ minn taht is-sies madwar sular u nofs taht l-ilma; din tat ukoll isimha lis-sisien li jiddominaw l-inħawi (Gebel it-Tirxija). Din il-blata u t-tirxien li hemm fil-qiegh biswita huma mfittxija mill-bughaddasa u jingħad li l-baħar ta' madwarhom jagħmel hafna lizz. Magħha hemm għar dejjaq mal-livell tal-baħar u iehor imdaqqas taht il-baħar, iżda bhala daqs lanqas biss jibdew hdejn l-ghar li għadna kemm semmejna. Meta taqbez It-Tirxa, titfaċċa *Ir-Ras ta' Ċamma* u għar iehor kbir, imlaqqam *Għar il-Bies* jew *L-Għar tal-Bies*. Bejn Għar Jahra u dan l-ghar, jissemmew għadd ta' posti mnejn isir is-sajd bil-purċellat, fosthom *Tal-Borġ*, *Hlejjaq Libet*, *Tat-Taraġ*, *Xatt ir-Rokku*, *Ta' Ċamma*, *L-Għawdxija* u *Ix-Xoffa l-Hamra*. Wara posta oħra msejja *Il-Hluq ta' San Mitri* u l-artijiet għoljin ta' *Il-Qasam* u *Il-Qortin*, fl-aħħarnett tasal f'*Kap San Mitri* (jew *Kap San Dimitri*). Dan huwa t-tarf nett tal-Gżejjer Maltin lejn il-majjistral, u ssib quddiemek baħar miftuh fid-direzzjonijiet kollha, tant li xi studji jindikawh bhala l-aktar xatt espost fil-gżejjer. Malli ddur ma' Kap San Mitri, is-sies jerġa' jikser lejn il-lvant u jerġa' jinfetaħ xenarju mill-isbaħ. Iżda x'imkien trid taqta' linja, u għaldaqstant għalissa nieqfu hawn.

#### *L-intern u l-widien*

Għal ġol-Qawra jferrgħu wkoll tliet sistemi ta' widien. L-ewwel waħda tiġbor ilmijietha minn wara r-raħal ta' San Lawrenz, sewwasew minn

*Ta' Mrasbiet*, *Il-Wilġa*, *Tal-Mejdjet*, *Ta' l-Għansar* u *Ta' Wied Merell*. Minn dawn l-artijiet, l-ilma jaqleb għal ġo wied baxx jismu *Wied Merill* (illum imtertaq bil-barrieri), li mbagħad jikser f'daqqa qisu minkeb, jifnād, u jibdel ismu għal *Wied Ghorof*. Sewwasew qrib siġra kbira tat-tin maghrufa bhala *L-Umbrella*, it-tarf ta' Wied Ghorof idur ma' għolja zghira hamranija (li fil-fatt hija borġ għoli ta' hamrija iffossilizzata jew aħjar "depożitu Kwaternarju") u jibqa' nieżel għal ġol-Qawra.

It-tieni wied, *Wied Sôfar*, jintlema malli taqbad in-niżla minn San Lawrenz lejn id-Dwejra. Huwa kemmxejn akbar minn Wied Ghorof, u jsegwi linja dritta bla ma jserrep. Jirċievi l-ilma tax-xaba' mill-egħlieqi *Ta' Hanwija*, *Tad-Debba*, *Tal-Foqra*, *Tat-Tuta*, *Ta' Karuzzini* u *Ta' Wied Sôfar*, li mill-lbiċ ta' San Lawrenz jaqbilqu għal ġo fih. Meta jasal max-xifer tal-Qawra, Wied Sôfar ma jinżilx sal-qiegh iżda jbattal ilmijietu mill-gholi. Qrib dan il-wied hemm ukoll *It-Taraġ tal-Bniet*, li kien parti mill-mogħdija qadima li kienet tagħti lejn id-Dwejra qabel ma nfethet it-triq ewlenija li naraw illum, u li għandu legġenda ta' swied il-qalb marbuta miegħu. Jingħad li tliet tfajliet zghar, ulied ir-ghajja, kienu jġibu l-merħla tirgha hawnhekk, iżda darba żbarkaw il-furbani, hatfuhom u haduhom fil-jasar. Il-blat ta' madwar ighidulu *Fuq tal-Bniet*.

Ferm akbar hija s-sistema tal- *Wied il-Kbir*, li tibda mill-bogħod u għandha hafna friegħi. Jekk narawhom fuq fuq, insibu li *Wied il-Mans* (li jibda minn wara l-irħajjel ta' Santa Luċija) u *Il-Wied ta' Gullu* (li jinżel mit-triq ta' l-Għadira ta' Sarraflu) jingħaqdu biex jiffurmaw *Wied Ilma*, wied twil li jibda baxx iżda bil-mod il-mod isir dejjem aktar fond. Għal ġo Wied Ilma jċarċar ukoll wied ċkejken u wieqaf misqi minn *Għajn Għabdun* (nixxiegha li tibda minn taht l-gholja ta' *Il-Mixta*). Aktar lejn it-tramuntana, nsibu li *Il-Wied tal-Marġa* (bejn l-gholjiet *Ta' Dbieġi* u *Ta' Għar Ilma*) u *Wied Ġuno* (bejn *Ta' Dbieġi* u San Lawrenz, sewwasew taht *Il-Hâra tar-Rokon*) jingħaqdu flimkien u jiffurmaw *Wied Pisklu*, li għandu

pendil qawwi u malajr isib ruhu fond u bi ġnub weqfin. Taht harriega ta' blat imlaqqma **Tal-Ponta**, Wied Ilma u Wied Pisklu jiltaqghu u jiffurmaw il-Wied il-Kbir, li minn hawn ikompli bhala hondoq fond u dejjaq li qajla jserrep. Fuq Tal-Ponta, fil-gholi tispikka l-gholja tal-Mixta b'sensiela ta' gherien baxxi (jew imxieti) fil-faċċata tagħha, li kienu abitati fil-preistorja.

Lejn tmiemu, il-Wied il-Kbir jghaddi minn taht Żewġ pontijiet hdejn it-Taraġ tal-Briet; l-ewwel pont jerfa' t-triq ewlenija tad-Dwejra, filwaqt li t-tieni pont kien parti mill-mogħdija l-qadima. Imbagħad, l-istess bhal Wied Sōfar, meta jasal sax-xifer wieqaf tal-Qawra jsawwab l-ilma mill-gholi bhala ċarċara, għal ġo għadira zghira u helwa li tinsab taħtha. **Il-Qattara**, kif isejhulha din l-ghadira, iżzomm l-ilma matul is-sena kollha għax minbarra l-ilma tal-wied hemm ukoll nixxiegha zghira li tatha isimha. Għaldaqstant toffri wkoll ambjent rari, fejn l-aktar li jolqtuk huma ċ-ċikkuġwiebi u l-mazzarelli (*damselflies* u *dragonflies*) ta' kull lewn u daqs, li jittajru fuq l-ilma. Meta tfur il-Qattara wara xi xita tajba, l-ilma jkompli għaddej matul kanal baxx mimli sigar tal-virgi (*Vitex agnus-castus*) li jaqsam il-qiegh tal-Qawra sa ma jsib il-baħar; ma' dan il-kanal tal-Wied il-Kbir jinghaqdu wkoll il-bokok ta' Wied Sōfar u Wied Ghorof.

Hija mdaqqsqa wkoll is-sistema ta' widien li tferra' għal ġol-Port. Hawn naraw tliet widien— **Il-Wied ta' l-Abbatija**, **Il-Wied ta' Kerrex** u **Il-Wied ta' Birrix**— li jinzlu mill-art għolja ta' madwar **L-Ghadira ta' Sarraflu** sa ma jinghaqdu mal-Wied tal-Port aktar 'l isfel. Dawn il-widien iġhaddu qrib hafna ta' xulxin, tant li huma mifrudin biss minn promontorji doġoq bhal **Ta' Kerrex** u **Il-Hotba ta' Birrix**. Il-barrieri li thaffru fl-artijiet **Ta' Birrix**, **Tal-Misrah**, **Tal-Qattara** (mhix l-istess Qattara li hemm mat-tarf tal-Qawra), **Ta' Habel Lazz**, **Ta' l-Abbatija**, **Ta' l-Imbert**, **Ta' Xrieħa** u **Ta' Taht l-Ghadira** holqu sferġju shih f'dawn l-inhawwi, u f'xi bnadi s-sura tal-wied għadha tingħaraf biss mill-egħlieqi mtarrġin ta' madwar jew minn xi ringiela qasab li ssegwi l-miġra ta' l-ilma. Aktar 'il fuq hemm ukoll **L-Ghadira ta' Sarraflu**, jew kif iġhidulha l-Kerċmin, **L-Ghadira**, isimha magħha. Din hija bhal oasi naturali oħra ta' ilma helu, akbar mill-Qattara, li tixref minn hofra mdaqqsqa fl-art u iżzomm l-ilma minħabba l-qiegh u l-ġnub taflin tagħha. Aktarx li hawnhekk għandna għar iehor naturali sfrundat, għalkemm jingħad li sar ukoll xi thaffir fl-imghoddi biex l-ghadira tffannet. Hawn ukoll ipaxxuk il-mazzarell ikkulluriti li jittajjar qalb ix-xieli tawwalin tal-buda u s-sigar tal-bruk li jżewqu l-inhawwi.

**Il-Wied tal-Port** innifsu huwa kemmxejn stramb. Ir-ras tal-wied, bl-egħlieqi mtarrġin **Ta' Spiteri**, tinsab qrib ta' Wied Ilma tant li hemm biss xoffa dejja ta' art għolja li tiffidhom; din l-art iġhidulha **Ta' l-Ibraġ**, aktarx minħabba żewġ hotbiet ċkejknin fil-quċċata tagħha. Minn hawn, qiegh il-wied jaqa' f'daqqa u jsir wiesa' donnu banju bi ġnub baxxi iżda weqfin dawramejt. Fil-fatt, il-baċir shih tal-wied mhux għajr "dolina" oħra enormi (hekk jissejhu l-hofor ġeoloġiċi bhall-Qawra u l-Port), għalkemm aktar baxxa u xi naqra tawwalija u mfattra. Għal xi raġuni, madwar id-Dwejra nsibu mhux biss l-akbar dolini tal-Gzejjer Maltin (ferm akbar mill-Maqłuba u l-oħrajn li semmejna fl-artikli ta' qabel) iżda wkoll numru ta' l-għaġeb minnhom ilkoll f'post wiehed u tista' tghid imissu ma' xulxin. Hemm xi seba' b'kollox f'dawn l-inhawwi. Fil-każ tal-Qawra u l-Wied tal-Port, naraw ukoll li dawn il-hofriet kbar naturali ikkundizzjonaw mhux f'it il-formazzjoni tal-widien ta' madwar u għaldaqstant kellohom sehem importanti fit-tifsil tax-xaqłiba tal-punent t'Għawdex. Fit-tarf tiegħu, il-Wied tal-Port jieqaf hesrem u jferra' ilmijietu mill-gholi għal ġol-baħar. Fix-xitwa, hawn ikun hawn ċarċara għolja u tassew sabiħa, li tinzel f'żewġ qabziet, peress li hemm tarġa (**Il-Hoġor**) f'nofs is-sies li jifred il-Port mill-wied ta' fuqu.

### Egħluq

Bhalma rajna, fid-Dwejra nsibu toponomastika varjata, u ma satax jonqos li din tkun magħgħuna haġa waħda ma' l-ambjent mill-isbaħ li n-natura holqot hija u tilgħab bil-blat. Il-karattru uniku li din it-tahlita mżewwqa tagħti lill-inhawwi għandna nġhożżuh u nharsuh l-ewwelnett kontra t-tahsir ta' l-ambjent, għax anke fid-Dwejra nibtu xi ġrieħi serji, l-aktar minħabba l-bini, il-barrieri, u l-irfisi bil-karozzi fuq il-blat 'il hinn mit-toroq. Daqstant iehor huwa meħtieġ għarfien u apprezzament aħjar tal-wirt kulturali, inkluż dak lingwistiku; kultant tiehu l-impressjoni li t-turisti li jżuruna kappaci japprezzaw il-wirt kulturali tagħna ferm aktar minna. Għalxiex għadna sal-lum naghmlu hilitna biex nohonqu l-laqmijiet tal-post li ssawru matul sekli shaħ u nibdluhom ma' ismijiet artifiċjali, bhallikieku l-identità lokali hija xi haġa tal-mistħija? Hija haġa raġunata u siewja li s-sbuħija tal-post ikollha wkoll valor ekonomiku, b'danakollu jekk neqirdo r-ruh naturali u kulturali ta' dawn ix-xtut, anke l-kwalità tal-prodott turistiku ssir superfiċjali u ta' kafkaf. S'issa, is-seher tad-Dwejra għadu hemm, u kull rokna għad għandha mhux biss il-bixra naturali iżda wkoll storja shiħa x'tirakkonta. Iżda minn lenti kulturali, id-Dwejra nkunu qed noqłtuha meta nibdew insarrfuha fi

"blue hole", "inland sea", "crocodile rock", "azure window" u imbarazz bhal dan li jwaqqagħha għal-livell ta' post kummerċjali bhal hafna oħrajn.

Nagħlaq billi nrodd haġr lil kull min għenni niġbor l-informazzjoni għal dan l-artiklu, b'mod partikolari lil qrabati ta' l-Għarb u lil Dr Anton Bugeja. U nerġa' nistieden ukoll lil min għandu xi tagħrif iehor biex jaqsmu magħna.

### Riferenzi

1. Agius de Soldanis, Giovanni Pietro Francesco (Sek. XVIII). *Il Gozo Antico e Moderno, Sacro e Profano*. Verżjoni maqluba għall-Malti minn Mons. Gużep Farrugia (1936): *Għawdex bil-Graja Tiegħu*; Edizzjoni "facsimile" mahruġa mill-Fondazzjoni Belt Vittorja (1999).
2. Aquilina, Joseph (1987). *Maltese-English Dictionary*. Midsea Books Ltd.
3. Attard, Anton (1991). Mill-Hajja ta' l-Imghoddi: Tagħrif Folkloristiku minn Għawdex.
4. Bartholomew Malta & Gozo Holiday Map (bla data). HarperCollins Publishers (ISBN 0-7028-3538-2).
5. Bezzina, John. (1951). *Ix-Xtajtiet t'Għawdex*. The Gozo Year Book 1959. The Social Action Movement (Gozo).
6. Bezzina, Joseph. (1991). *Forty Legends from Gozo*. Gaulitana 9. Publikazzjonijiet Bugelli.
7. Bezzina, Joseph. (1994). *Forty More Legends from Gozo*. Gaulitana 13. Publikazzjonijiet Bugelli.
8. Formosa, P. (1973). *A History of Għarb*. Tezi tal-B.A. (Università ta' Malta).
9. Lanfranco, Guido. (1960). *Cynomorium coccineum Linn.— A Maltese Historical Plant*. Melita Historica Vol. 3 (1).
10. Pedley, Martyn; Hughes Clarke, Michael & Galea, Pauline (2002). *Limestone Isles in a Crystal Sea: The Geology of the Maltese Islands*. PEG Ltd.
11. Zammit-Ciantar, Joe (2000). *The Placenames of the Coast of Gozo (Malta)*

### Komunikazzjonijiet personali:

1. Michael Camilleri "tal-ġambo" (missieri, mill-Għarb), snin '70-00
2. Salvu Camilleri "tal-ġambo" (zijuwi, mill-Għarb), snin '80-00
3. Zolla Camilleri (nanti, mill-Għarb), snin '70-80
4. Frans Farrugia (minn Hal Għaxaq), snin '90.
5. Edwin Lanfranco, 2006
6. Franco Mercieca (mill-Għasri), 1990
7. Custò "tal-padi" (mill-Għarb; barklor id-Dwejra), 1998
8. Vince Attard (Nature Trust), jikkwota sajjieda tal-lokal fl-2004.
9. Barklori (anonimi) fil-Qawra, waqt zjarat bid-dghajsa fl-1989, 1993, 1996 u 1999.
10. Barklori/sajjieda (anonimi) fix-Xlendi, 2000.
11. Sajjieda (anonimi) bil-qasba jew bin-nases fid-Dwejra (Il-Blajta, Il-Melliħa u Maqğhad Raġel) fis-snin 1993, 1996, 1999 u 2001.